

गैरआवासीय नेपाली संघको
छाप, प्रतिक चिन्ह र लेटर हेड प्रयोग सम्बन्धि नियमावली, २०२१
अन्तर्राष्ट्रिय समन्वय परिषद्बाट पारित भएको मिति: २०२१ जुलाई १७

प्रस्तावना: गैरआवासीय नेपाली संघको विधान २००३ (संशोधन सहित) को दफा ३ मा उल्लेखित गैरआवासीय नेपाली संघको छाप, प्रतिक चिन्ह र लेटर हेड को प्रयोगलाई व्यवस्थित गर्नको लागि दफा १७.६ ले दिएको अधिकार प्रयोग गरी अन्तर्राष्ट्रिय समन्वय परिषद्ले यो नियमावली बनाएको छ ।

१. नाम र प्रारम्भ:

- (१) यो नियमावलीको नाम “अन्तर्राष्ट्रिय समन्वय परिषद्को लोगो र लेटरप्याड प्रयोग सम्बन्धि नियमावली, २०२१” रहेको छ ।
- (२) यो नियमावली अन्तर्राष्ट्रिय समन्वय परिषद्ले निर्णय गरेको मिति बाट लागू हुनेछ ।

२. परिभाषा:

विषय वा प्रसङ्गले अर्को अर्थ नलागेमा यस नियमावलीमा:

- (क) "संघ" भन्नाले गैर आवासीय नेपाली संघलाई जनाउनेछ ।
- (ख) "विधान" भन्नाले गैरआवासीय नेपाली संघको विधान २००३ (संशोधन सहित) लाई जनाउनेछ ।
- (ग) "अन्तर्राष्ट्रिय समन्वय परिषद्" भन्नाले संघको अन्तर्राष्ट्रिय समन्वय परिषदलाई जनाउँनेछ ।
- (घ) "राष्ट्रिय समन्वय परिषद्" भन्नाले संघको अन्तर्राष्ट्रिय समन्वय परिषदलाई जनाउनेछ ।
- (ङ) "अध्यक्ष" भन्नाले संघको अध्यक्षलाई जनाउनेछ ।
- (च) "पदाधिकारी" भन्नाले विधानको दफा ५ को उपदफा ५.१४ मा उल्लेखित पदाधिकारीलाई जनाउनेछ ।
- (छ) "महासचिव" भन्नाले संघको महासचिवलाई जनाउनेछ ।
- (ज) "छाप" भन्नाले विधानको अनुसूची-३ मा उल्लेखित अन्तर्राष्ट्रिय समन्वय परिषद्को छाप जनाउनेछ ।
- (झ) "राष्ट्रिय समन्वय परिषद्को छाप" भन्नाले विधानको अनुसूची-३ मा उल्लेखित राष्ट्रिय समन्वय परिषद्को छाप जनाउनेछ ।
- (ञ) "प्रतिक चिन्ह" भन्नाले विधानको अनुसूची-१ मा उल्लेखित संघको प्रतिक चिन्ह जनाउनेछ ।
- (ट) "लेटर हेड" भन्नाले विधान २००३ अनुसूची-४ मा उल्लेखित लेटर हेड जनाउनेछ ।
- (ठ) "कार्यकारी प्रमुख" भन्नाले संघको प्रमुख कार्यकारी अधिकृत वा प्रमुख कार्यकारी अधिकृतको जिम्मेवारी प्राप्त कर्मचारीलाई जनाउनेछ ।
- (ड) "कर्मचारी" भन्नाले संघका कर्मचारी जनाउनेछ ।

३. उद्देश्य:

संघको प्रतिक चिन्ह, अन्तर्राष्ट्रिय समन्वय परिषद्को छाप र संघको लेटर हेडलाई मर्यादित र सही प्रयोजन गराउनको लागि यस नियमावलीको उद्देश्य रहेको छ ।

४. प्रतिक चिन्ह, लोगो र लेटर हेड प्रयोग सम्बन्धि प्रकृया:

- (१) प्रतिक चिन्ह र छाप अन्तर्राष्ट्रिय समन्वय परिषद्को वेभ साइट, लेटर हेड, पदाधिकारी र कर्मचारीको ईमेल एवं अन्तर्राष्ट्रिय समन्वय परिषद्ले तोकेको प्रयोजनकोलागि प्रयोग गरिनेछ ।
- (२) संघ अन्तर्गत गठन भएका कुनै पनि विभाग, समिति उपसमिति र कार्यदलले संघको प्रतिक चिन्ह र छाप प्रयोग गर्नु परेमा अन्तर्राष्ट्रिय समन्वय परिषद्को अनुमति लिनु पर्नेछ । कुनै पनि विभाग, समिति, उपसमिति र कार्यदलले प्रतिक चिन्ह र छापमा परिवर्तन नहुने गरी आवश्यकता अनुसार थप जानकारी मुलक शब्दहरु वा फोटो/तस्बिर थप्न सकिने छ ।
- (३) राष्ट्रिय समन्वय परिषदहरुको प्रतिक चिन्ह र छाप संघको छापमा 'NCC-Country Name' थपेर बनाइने छ । राष्ट्रिय समन्वय परिषदहरुले संघबाट औपचारिक अनुबन्धन प्राप्त गरि पछि प्रतिक चिन्ह र छाप प्रयोग गर्ने पाउने छन् ।
- (४) प्रतिक चिन्ह र छाप अन्य संघ संस्थाहरुले प्रयोग गर्न चाहेमा त्यसको अनुमति अन्तर्राष्ट्रिय समन्वय परिषद्ले दिए पछि मात्र प्रयोग गर्न पाउने छ ।
- (५) संघको लेटर हेड नेपाल सरकार, सरोकारवाला संघ संस्था, अन्तर्राष्ट्रिय सरकार र संघ, संघ संस्था, सम्झौता, अन्तर्राष्ट्रिय समन्वय परिषद्, राष्ट्रिय समन्वय परिषद् पत्राचार, अन्तर्राष्ट्रिय समन्वय परिषद्को बैठकका निर्णयहरु जारी गर्न, सूचना संप्रेषण र जो सँग जे सम्बन्धित छ लगायतका अन्य संघका धारणाहरु प्रकाशन गर्न प्रयोग गरिने छ । राष्ट्रिय समन्वय परिषद्को हकमा राष्ट्रिय समन्वय परिषद्को नियम र कानून बमोजिम हुनेछ
- (६) उपनियम (५) मा उल्लेख भए अनुसारका विषयहरुका लागि संघका अध्यक्ष र महासचिवले लेटर हेड प्रयोग गर्न सक्ने छन् ।
- (७) संघको प्रेस वक्तव्य र प्रेस नोट संप्रेषण गर्नको लागि मात्र संघको प्रवक्ताले लेटर हेड प्रयोग गर्न पाउने छन् ।
- (८) अन्य पदाधिकारीहरुले संघको लेटर हेड प्रयोग गर्नु परेमा महासचिव वा अध्यक्षको अनुमति अनिवार्य रुपमा लिनु पर्ने छ ।
- (९) अन्तर्राष्ट्रिय समन्वय परिषद् सदस्यहरुले राष्ट्रिय समन्वय परिषद्को लेटर हेड प्रयोग गर्न पाउने छन् । यसको लागि नीजले सदस्यहरुले राष्ट्रिय समन्वय परिषद्का महासचिव वा अध्यक्षको अनुमति अनिवार्य रुपमा लिनु पर्ने छ ।
- (१०) सचिवालयका कार्यकारी प्रमुखले नेपाल सरकार, सरोकारवाला संघ संस्थाहरु अन्तर्राष्ट्रिय समन्वय परिषद् र त्यस अन्तर्गत गठन भएका विभाग, समिति उपसमिति र राष्ट्रिय समन्वय परिषद्सँग पत्राचार र सम्झौता गर्नु परेमा प्रयोग गर्न सक्ने छ ।
- (११) सचिवालयका बरिष्ठ अधिकृत तहका कर्मचारीहरुले लेटर हेड प्रयोग गर्नु परेमा सचिवालयका कार्यकारी प्रमुखको अनुमति लिनु पर्ने छ ।
- (१२) यस नियमावली बिपरित काम कारवाही भएको ठहरेमा कारवाही प्रकृया अन्तर्राष्ट्रिय समन्वय परिषद्को बैठकले तोकिय बमोजिम हुनेछ ।
- (१३) अन्तर्राष्ट्रिय समन्वय परिषद्को मातहतमा रहेका राष्ट्रिय समन्वय परिषद्को प्रतिक चिन्ह र छाप र लेटर हेड प्रयोगको हकमा सम्बन्धित राष्ट्रिय समन्वय परिषद्को नियम र कानून बमोजिम हुनेछ ।

५. **बाधा अड्काउ फुकाउ:**

यस नियमावली अनुसार कार्य गर्दा कुनै बाधा, अड्काउ पर्न आएमा त्यस्तो बाधा अड्काउ अन्तर्राष्ट्रिय समन्वय परिषद्ले संघको विधानसँग नबाझिने गरी फुकाउन सक्नेछ ।

६. **यसै नियमावली बमोजिम हुने:**

यस नियमावलीमा लेखिएका कुराहरुको हकमा यसै नियमावली बमोजिम हुनेछ ।

७. **खारेजी र बजाउ:**

(१) अन्तर्राष्ट्रिय समन्वय परिषदको लोगो र लेटर प्याड प्रयोग सम्बन्धि नियमावली, २०२० खारेज गरिएको छ ।

(२) अन्तर्राष्ट्रिय समन्वय परिषदको लोगो र लेटर प्याड प्रयोग सम्बन्धि नियमावली, २०२० बमोजिम भए गरेका काम कारबाही यसै नियमावली बमोजिम भए गरेको मानिनेछ ।

॥समाप्त॥